

ఎల్లమంద

ఎల్లమంద ఎక్కడ పుట్టాడో ఎప్పుడొచ్చాడో ఎక్కడుంచి వచ్చాడో ఆ ఊళ్లో చాలామందికి తెలియకపోయినా, యెల్లమంద ఎర్రబాగుల తనాన్ని గురించి గొడ్డకాడ పిల్లల దగ్గర్నుంచి ఊళ్లో పెద్దల వరకూ తెలుసు.

మోతుబరి అసామి భద్రయ్యగారింట్లో గత పది సంవత్సరాలగా జీతానికున్నా ఎల్లమంద ఆత్మీయుల్ని గురించి భద్రయ్యగారికి అంతగా తెలియదు. అసలు ఎల్లమందకే 'తన్ను' గురించి 'తన వాళ్ళను' గురించి సరిగా తెలిసినట్టు తోచదు, అతడి వాలకం చూస్తే.

ఎవరన్నా పిలిచి "ఏవూర్రా మీది" అంటే—

"పడమట!" అంటాడు తలకాయ ఎగరేసి.

"పడమట సరేలేరా! అక్కడేవూరు?" అని అడిగితే—

"గులకలపాడు!" అంటాడు, ఏదో నోట్లో కొట్టుకులాడుతున్నదాన్ని బయటికి కక్కినట్టుగా.

"అదెక్కడరా శాదిముండాకొడకా?" అని రెట్టించి అడుగుతారు అసలు ఎల్లమందను కదిలించిన వాళ్ళెవరైనా సరే.

“ఆ! అదేవయ్యా! వొ-వొంటిమిట్టకు రెండు కోసుల దూరం అంటే!”

ఎల్లమంద ఎర్రబాగుల తనానికి తోడు నత్తి కూడా వొకటి పాపం! ఏదైనా మాట గట్టిగా చెప్పాలనుకొన్నప్పుడు, వుద్రేకం కోపం వచ్చినప్పుడూ ఎల్లమందకు నత్తి తోసుకు వస్తూంటుంది.

“ఓరి పిచ్చిముండాకొడకా!” అని పగలబడి నవ్వుతారు జనం.

“పో పోండయ్యా! ప-పరాశక మాట్లాండారుగాని!”

—కోపం తెచ్చుకొని అక్కడ్నుంచి గంతులు వేసు కొంటూ వెళ్ళిపోతాడు ఎల్లమంద. ఎల్లమందకు అంతలోనే కోపం వస్తుంది, అంతలోనే చల్లారి పోతూంది.

అలా కోపం తెచ్చుకొని చిందులు తొక్కుతూపోయే ఎల్లమందను “ఇదిగో! ఎల్లమందయ్యా మాట!” అంటే రక్కిన ఆగిపోతాడు.

అల్లంత దూరాన నుంచునే “ఏందీ?” అంటాడు.

‘ఓరి నీ గోల దొంగల్లోలా! యిట్టరా ఎల్లమందయ్యా!’ అంటారు వొచ్చే నవ్వును ఆపుకుంటూనే.

ఎల్లమందను, “ఎల్లమందయ్యా” అని పిలిస్తే చాలు బ్రహ్మానందమైపోతుంది. “ఎల్లమందయ్యా” అన్న మాట చెవుల పడితే చాలు ఆనంద పరవశుడై పోతాడు. ఎంత కోపంకూడ అంతలోనే మటుమాయమైపోతుంది. “ఎల్లమందయ్యా” అని పిలిపించుకోవడంకంటే తనకు జీవితంలో ఆనందాన్ని కలిగించేది యింకేమీ లేదన్నట్టుగా అయిపోతాడు!

“పందయ్యా! నే పోవాలి, ఎద్దులకు పులవలు పెట్టాలి!”
తనలో తనే అనుకుంటూ, ముసిముసి నవ్వులు నవ్వుకుంటూ
పోయేవాడల్లా తిరిగివస్తాడు.

“అది సరేగాని ఎల్లమందా! నీకు నీ వాళ్ళవరూ లేరా?”
అని అడిగితే—

“నా-న్నావాళ్ళా! అంతా చచ్చిపోయారు!” అం
టాడు గబుక్కున.

కాని కాసేపు ఆగి మళ్ళా చెప్తాడు—

“మా సెల్లెలుందండోయ్!”

“ఏవూళ్లో?”

‘రాళ్ళపాలెంలో!’

“మరెప్పుడన్నా వెళ్ళావా” అని అడిగినప్పుడు యేదో
ఆలోచనలో పడిపోతాడు.

“మరి యిహా నీ చెల్లెలిదగ్గర కెళ్ళావా?” అడి అడిగితే—

“ఆఁ ఎల్లానండీ! యీ ఏడు మాసూ లవగానే తప్ప
కుండా ఎల్లాలి!”

“ఎళ్ళి మళ్ళీ తిరిగొస్తావా?”

“వత్తాలేండి!” అని మళ్ళీ సాలోచనగా అనుకుంటాడు
తనలో తను ఎల్లమంద—“మా బుల్లెమ్మ రాని త్తదో లేదో?”

అంతే! అసలు ఎల్లమంద వెళ్ళిందీ లేదు, బుల్లెమ్మ రాని
వ్వందీ లేదు. ఏ సంవత్సరాని కా సంవత్సరం వెళ్ళాలని అం
టాడే కాని వెళ్ళటం మాత్రం వుండదు.

—ఇదీ ఎల్లమంద వరస. పూళ్ళో ఎవరు ఎక్కడ నిలేసి అడిగినా యిదే ధోరణిలో చెప్పుకుపోతూంటాడు, వెళ్ళే పని కూడా మరిచిపోయి.

తిని కూర్చొని, అరుగులమీదా, చెట్లకిందా కాలక్షేపం చేసే పెద్దలు దారిపోయే ఎల్లమందను పిలిచి ఇలా అటలు పట్టించి నవ్వుకుంటూవుంటారు. ఇహ కురాళ్ళు సరేసరి! గోచీ లాగీ, తలగుడ్డ లాగీ, చంకలో కర్ర లాగీ ఎల్లమందను వుడి కించి ఏడ్పించుతూవుంటారు.

మువై-మువై ఎరెండు ఏళ్ళ దరిదాపులో వున్నట్టుగా కనపడతాడు ఎల్లమంద. కాయకష్టంచేసిన శరీరం, కండలు మెలికలు తిరిగివుంటై. మొద్దుచర్మానికీ తోడు నల్లటి రంగు. పెద్ద తాటికాయలా తలకాయ. ముళ్ళపంది ముళ్ళలా తల మీద నిక్కపొడచుకొని పొట్టిగా కత్తిరించిన నల్లటి జుట్టూ వుంటుంది. బుడ పెదాలు; వాటి పైగా దుంగమీద కూర్చున్న కప్పలా చప్పిడి ముక్కు వికారంగా ఉంటాయి. అయితే కళ్ళూ నోసలూ, విశాలంగా మెరకగా వుంటాయి. కాని చూపు చెదురు చెదురుగా తేలిపోతూవుంటుంది.

ఎల్లమంద కళ్ళు తెరిచివున్నంత సేపూ నోరు తెరుచుకునే వుంటుంది. కొద్దిగా తెరిచిన నోట్లోనించి నాలుక మందంగా తొంగిచూస్తూ వుంటుంది.

ఎల్లమంద నోరు తెరిచి మాట్లాడబోయాడో పళ్ళన్నీ బయటికొచ్చివుంటై. ఇహ మాట్లాడాడో వర్షం కురిసినట్టే నోట్లోనుంచి తుంపర పడుతుంది.

మోకాళ్ళయినా దిగని నిరుకావి మొలపంచ ఎడం వేపుకి ఉండగా చుట్టి దోపుకుంటాడు. 'గూళ్ళు దిగిదిగని కోరా గుడ్డ బనీను వొంటికి బిగుతుగా కరుచుకొని ఉంటుంది. అప్పు డప్పుడూ భుజాలవరకూ చించేసిన చొక్కాలుకూడా తొడు గుతూ వుంటాడు. భద్రయ్యగారి గూళ్ళు చినిగిపోయిన చొక్కా లన్ని ఎల్లమంద సొత్తు.

“అదేమిటా సన్నాసీ! ఆ భుజాలదగ్గర మాసికలు వేయించి తొడుక్కోరాదురా?” అంటాడు భద్రయ్యగారు గూళ్ళు చినిగిపోయిన చొక్కా యిచ్చి.

“అదిగాదు లేండయ్యా! నా కిట్టాగే బాగుంటయ్!” అంటూ గూళ్ళదగ్గర్నుంచి పర్రున చించుతాడు చొక్కా ఎల్లమంద.

చించి, చేతుల్లేని చొక్కా తొడుక్కుంటూ—

“ఆ మిసినోడిదగ్గరి కెవురు పోతారశా!” అని తనలో తను అనుకొంటాడు,

ఎల్లమంద అలా అనుకోడానికి ఓ కారణం వుంది. ఇట్టాగే వోసారి ఎల్లమంద చొక్కా గూళ్ళమీద మాసికలు వేయించు కోటానికి “మిసినీసాయిబు మత్తానయ్య” దగ్గరకెళ్ళాడు.

మిషన్ సాయిబు చొక్కా కుట్టివెడతాలే కూర్చోమని ఆ మాటా ఈ మాటా చెప్తూ, వెనగ్గా తలపై అరిచేతి వెడల్పున జుట్టు కత్తిరేసి పంపించాడు.

ఏవిటోపాపం ఎర్రబాగుల ఎల్లమందను చూస్తే అందరికీ అలుసుగా వుంటుంది. ఏదో వొకటి కొంటెపని చేయాలని పిస్తుంది.

చొక్కా కుట్టించుకొని ఇంటికొస్తాన్న ఎల్లమందను మహాలక్ష్మమ్మ చెట్టుకింద చేరి కబుర్లు చెప్పుకుంటున్న వాళ్ళలో ఒకాయన చూసి పిలిచి అడిగాడు.

“అదేందిరా ఎల్లమందా?”

“మాసికేయించు కొత్తాన్నానండీ!” అన్నాడు సగర్వంగా చంకలో వున్న చొక్కాను చూసుకుంటూ ఎల్లమంద.

చెట్టుకింద జనం అంతా గొల్లుమన్నారు, ఎల్లమంద వెనక్కు తిరగగానే తలమీద వున్న మాసిక చూసి.

“ఎవర్రా మాసికేసింది?” వో కుర్రాడు అడిగాడు.

“మి-మ్మి-సినాయిబు - మమ్మ - మ్మత్తానయ్యండీ!” ఎల్లమందకు కోపంవచ్చింది అంతా నవ్వేసరికి.

ఇద్దరు యువకులు వెళ్ళబోతున్న యెల్లమందను బలవం తంగా లాక్కొచ్చి కూర్చోపెట్టారు. జనం చుట్టూ చేరి ఎల్లమంద నెత్తిమీద చేతులుపెట్టి కొట్టూ గుక్కపట్టి నవ్వడం సాగించారు.

అందులో వొకడు అన్నాడు—

‘మస్తానయ్య యెల్లమంద తలకు భలే మాసిక వేశాడా!’

“చొ-చొక్కాకు మాసికేశాడంటే — త - తలకాయ కేశాడటంటారేంటశ!” అన్నాడు ఎల్లమంద పౌరుషంగా.

గుంపు అంతా పొట్ట చెక్కలయేట్టు నవ్వింది. ఎల్లమందకు కంపర మెత్తిపోయింది. గుంపును తోసుకుని బయట పడ్డాడు.

“మ్మి-మ్మియమ్మ! మీదంతా యగతాలిగాని! తలకాయ మాసికంటారు! మ్మి-మ్మి-తలకాయే మాసిక!” అని తిట్టూ వెళ్ళిపోయాడు యెల్లమంద.

అప్పట్నుంచీ యల్లమందకు మిషన్ సాయిబంటే తగని భయం. యజమాని చినిగిపోయిన ఏ చొక్కాయిచ్చిన పర్రున చేతులు చించి తొడుక్కుంటాడు, మాసి కన్నా, మస్తాను సాయిబన్నా గుండెల్లో వళ్ళుతెలియని బెదురు ఎల్లమందకు.

భయమంటే గుర్తోస్తోంది. ఎల్లమందకు యిట్లాటి భయమే యింకోటి వుంది. కాకీడ్రెస్సు, టోపీ చూస్తేచాలు బెదిరి పోయిన గొడ్డులా చేలకు అడ్డంపడి పరుగెత్తుతాడు.

ఓసారి, మిలటరీనుంచి తిరిగొచ్చిన యోసోబును చూట్టానికి పూళ్ళో కుర్రాళ్ళు కొంతమంది వెళ్తుంటే, వాళ్ళతో కలిసి యెల్లమందకూడా వెళ్ళాడు.

యోసోబు మిలటరీ బూటూ, కాకీడ్రెస్సు, టోపీ ఆళ్ళ ర్యంగా చూశాడు యల్లమంద. వాళ్ళమాటలు వింటూ అటే చూస్తుంటే యల్లమంద బుర్రలో ఓ సందేహం మెదిలింది ఉండీ వుండి వుండబట్టలేక అన్నాడు—

“ఏసోబియ్యా! మీ దగ్గరేందో గుండేసేది వుందంటనే?” అని పళ్ళికిలించాడు.

అంతా ఒక్కసారి ఫక్కున నవ్వారు.

“తుపాకంటరా?” అన్నాడు ఒకడు.

ఔనన్నట్టు తల యెగరేశాడు యల్లమంద.

యోసోబూ, యింకా యిద్దరూ ఏదో గుసగుస చెప్పుకొన్నాక వాళ్ళల్లో వొక డన్నాడు.

“ఒరే యోసోబూ! యల్లమందకు తుపాకంట చూపించరా?”

‘చూపియ్యశ!’ అన్నాడు ఎల్లమంద.

ఏసోబు లోపలుంచి పన్ను దిగేసిన లాఠీకర్మికటి తీసుకొచ్చాడు.

ఎల్లమంద లాఠీనీ, చివర వున్నవన్నా ఎగాదిగా చూసి.
“ఓరి నీ—యమ్మ...యిందులో గుండా గుండెట్టా వత్తదళ!”

“వత్తది లేవోయ్! దాన్లో మరుంది, మర! అది వత్తితే గుండొస్తది!” చెప్పాడు ఏసోబు

“ఎట్టెట్టా?” అన్నాడు కళ్ళు పెద్దవిచేసి ఎల్లమంద.

“సరే! ఆ చెట్టుమీదనున్న పిట్టను కొట్టా చూసుకో ఎల్లమందా” అన్నాడు ఏసోబు.

ఎల్లమంద చెట్టుమీదున్న పిట్టనంకే నోరు తెరుచుకు చూస్తోడగా, అతడి వెనక్కు వొకడు చేరాడు ఏసోబు ఎల్లమంద వెనక నుంచొని చేతులో వున్న కర్రతో తుపాకిలా పిట్ట కేసి గురిపెట్టాడు.

ఆశ్చర్యంతో కళ్ళూ నోరూ తెరుచుకుని చూస్తోన్న ఎల్లమంద మెడకు బెత్తడు ఎడంగా తలమీద “టాంగి”న మోగింది! పిచ్చికేక వేస్తూ వొక్క గంతువేసి కింద పడ్డాడు యల్లమంద.

చుట్టూన్న వాళ్ళంతా గోలగా నవ్వారు.

వెళ్ళబాగుల యల్లమంద చెట్టుకేసి ఆదమరచి చూస్తోడగా వెనక్కు వొకడు కంకరాయితో గుద్దాడు.

“గురితప్పి గుండు మన ఎల్లమందకు తగిలిందట్టుందే?” యల్లమంద దగ్గర కొస్తో అన్నాడు ఏసోబు.

యల్లమంద తెప్పరిల్లి లేచి కూర్చున్నాడు. బిత్తరి పోయిన చూపులతో మిలటరీవాడి చంకలో వున్న లారీని చూశాడు.

‘పసాబియ్యా యీసారి సరిగా వెయ్యవయ్యా గుండు!’

అంతే! ఆ మాట వింటూనే పరుగు లంకించుకున్నాడు యల్లమంద. మళ్ళీ భద్రయ్యగారింటికి పోయిగాని తిరిగి చూడలేదు.

పాపం! ఎల్లమందకు ఆ రోజునుంచీ మిలటరీవాళ్ళన్నా, పోలీసులన్నా హడలే! వాళ్ళ దగ్గర గుండేసే తుపాకీ కట్టెలుంటాయి కాదూ మరి!

ఎల్లమందకు నిత్యజీవితంలో కా వాల్సిందే మిటో భద్రయ్యగారికి బాగా తెలుసు. వేళ కింత అన్నం; నోట్లొకి అంత పుగాకు. దానికి తక్కువకాకుండా చూస్తూ వుంటారు భద్రయ్యగారు.

ఎల్లమంద నలుగురు పెట్టు. ఎంత తింటాడో అంతపనీ చేస్తాడు. కాటాబస్తాను అవలీలగా ఎత్తుకుంటాడు. ఇద్దరు మోసే చొప్పమోపు వుత్తరప్పలాన్నుంచి సునాయాసంగా తెస్తాడు. అడ్డెడు సజ్జలు రోట్లో పోసి రోకలిస్తే గంటలో కుమ్మేస్తాడు యల్లమంద.

భద్రయ్యగారింట్లో, తెల్లవారు ఝామున లేచిన ఎల్లమంద రాత్రి వో ఝామ్మపొద్దు పోయిందాకా ఏదో పని చేస్తూనే వుంటాడు. వూరికే కూచుంటే వాడికి అసలు తోచదులా వుంది—

ఇంతా చేస్తే భద్రయ్య యెల్లమందకు ఏమిస్తాడయ్యా అంటే అది ఆ వైవాడికే తెలియాలి.

ఎంతరా నీ జీతం అని అడిగితే యల్లమంద అంటాడు
గదా—

“అ-అన్నం పెట్టి గు-గుడ్డలిచ్చి ము-ముపై ఏ రూపా
యలు!”

పది సంవత్సరాలనుంచి యల్లమంద జీతానికున్నా
భద్రయ్య పట్టమని వొక రూపాయి అయినా వాడిచేతిలో
పెట్టినట్టు ఎవరూ చూడలేదు. ఆయనగార్ని మాటవరసకు ఎవ
రైనా అడిగితే అంటాడు—

“శాదాడు! వాడికిస్తే ఆగంచేసుకుంటాడు! వాడి
డబ్బంతా లెక్కకట్టి దాస్తూనే ఉన్నాను.”

అప్పుడప్పుడూ ఎవరన్నా బాగా ఎక్కించి పురిగొల్పి
పంపితే, ఆ రోజు యల్లమంద యింటికొచ్చి యజమానితో పేచీ
వేసి గోలచేస్తాడు.

“న్నా-న్నా ముపై ఏ రూపాయలు నా కియ్యండయ్యా!
అ-అంతా తినేస్తున్నారు!”

ఎల్లమంద వాలకం గ్రహించి, చిరునవ్వు నవ్వుతూ తలెగ
రేసి భార్యను పిలుస్తాడు.

“ఏమేవ్! ఇవ్వాళ యల్లమందకు గోంగోరేసి అన్నం
పెట్టు! పెరుగుందా?”

“మళ్ళీ ఏం పురుగు తొలిచిందిరా చచ్చినోడా? రా
మింగుదువుగాని!” అంటుంది భద్రయ్య పెళ్ళాం నర్సమ్మ.

ముసిముసి నవ్వులు నవ్వుకుంటూ పోయి యల్లమంద
గిన్నె కడుక్కుంటాడు.

యల్లమంద అన్నం తినొచ్చేసరికి, భద్రయ్యగారు గుప్పెడు నాసిరకం కేటుపుగాకు, ఓ పావలాబిళ్ళా వాడిచేతులో పెట్టాడు.

అంత పొగాకు వొక్కసారి తన చేతులో పడేసరికి ఎల్లమంద గుండెలు గుబగుబ లాడిపోతాయి.

పావలా బిళ్ళ, పొగాకు బొడ్డో దోపుకొని, గొడ్డనిడిచి మాంచి వుషారుగా పొలం తోలుకెళ్తాడు.

దోపలో, సుబ్బమ్మ కాఫీకొట్టదగ్గరకు రాగానే లోపలికి తొంగిచూసి అంటాడు—

“ఏంది రంగయ్యోయ్ ! సేత్తన్నావ్ ?”

“ఎల్లమందయ్యా : రా రా ! మాట !” పిలుస్తాడు పక్కగాడితో చేరి సుబ్బమ్మతో సరసాలాడుతోన్న రంగయ్య.

“ఎహేయ్ ! టుర్ !” గొడ్డను వోసారి అదిలించి “పోవాలయ్యా !” అంటూనే లోపలికొస్తాడు ఎల్లమంద.

“యాడికిపోయావ్ రంగయ్యా ! ప-ప్పత్తాలేదూ ?”

“అ దే ! ఊరికి పోయి నిన్నే వచ్చా !” అంటాడు రంగయ్య.

“ఏ-ఏ వూరెళ్ళా రంగయ్యా !”

“పడవలెల్లోచ్చా యల్లమందా !”

‘ఆ-అయితే మా సెల్లెలు క-క్కన పడి దా రంగయ్యా’ ఆదుర్దాగా అడుగుతాడు యల్లమంద.

“ఆఁ. కనపడిందోయ్ ! ఏ వూరో ఎళ్ళొస్తూ రైల్వో కనపడింది !”

“ఏ-ఏంవంది రంగయ్యా ?”

“అఁ. పాపం! నీ సంగతే అంది. ఎప్పుడొస్తావో ఏమో నని?” సుబ్బమ్మకు కన్న గీటుతూ అంటాడు రంగయ్య.

“మాసూలవగానే యెళ్ళాలి!” సాలోచనగా, దిగులుగా అంటాడు యల్లమంద.

కా సేపాగి యేదో గుర్తుతెచ్చుకొని అంటాడు—

“మా సుక్కమ్మ కూడానే వుందా?”

“సుక్కమంటే నీ చెల్లెలు కూతురేగదూ? వెంబడే ఉందోయ్”!

“చెద్దదయిందా?” అంటాడు ప్రశ్నార్థకంగా యల్లమంద.

“ఎల్లమంద మామయ్యనే చేసుకుంటా నంటందిరా?”

ఎల్లమందకు వొళ్ళంతా చక్కలి గింతలు పెట్టినట్టవు తుంది.

“మా మామయ్య పెళ్ళానికి మల్లెపూలు పంపేడా అని అడిగిందిరా మీ సుక్కమ్మ!” రంగయ్య యల్లమంద బొడ్డో దోపివున్న పావలాబిళ్ళ చూస్తో అంటాడు.

ఎల్లమంద వో ఊణం మౌనంగా చూసి—

“రంగయ్యా! మళ్ళీ ఎత్తావా పడవటికి?” అంటాడు.

“నాలుగు రోజుల్లో వెళ్ళాలి?” అంటాడు రంగయ్య కప్పుకేసి చూస్తో.

బొడ్డోనుంచి పావలాబిళ్ళ తీసి రంగయ్య చేతిలో పెట్టి.

“మా సుక్కాంకు పూ—పూలు కొనియ్యి!” అని గబగబా వెళ్ళిపోతాడు యల్లమంద.

రంగయ్య, సుబ్బమ్మలు నవ్వి న వెకలినవ్వుల్లో యల్లమంద అడుగుల సవ్వడి కలిసిపోతుంది.

“స్టాంగ్ కాఫీ యియ్య సుబ్బమ్మా!” అంటాడు పావలాబిళ్ళ ఎ రేస్తూ రంగయ్య.

“నీ గుడ్డు మాడా! పిచ్చోణ్ణి మామంచేసి తీసుకొన్న డబ్బులు!” అంటుంది సుబ్బమ్మ మురిపెంగా, పావలాబిళ్ళ గల్లలో వేసుకొని.

—అదీ ఎల్లమందయ్య వెర్రిలోకంలో లోకులు అనందించే తీరు.

దారేపోయె ఎల్లమందయ్యను పిలిచి “మా నాయనగా వేజోడు నీళ్ళందుకో!” అంటే పది జోళ్ళ నీళ్ళు పోసి మరీ పోతాడు. కాస్త పుగాకుకూడ పెడితే మోపెడు కట్టెలు పగలేసిపోతాడు.

ఎల్లమంద మాడుమీద రెండంగుళాల వెడల్పున వో మచ్చ వుంది. అది చూసి ఎవరన్నా “ఏవిట్రా అది?” అంటే—

“సిన్నప్పుడు తాడిసెట్టుమీదనుంచి పడ్డానంట!”

అని తల తడుముకుంటాడు.

మధ్యాహ్నం గొడ్లకు కాసుకురావడానికి పొలం వెళ్తే యల్లమంద చుట్టూ చేరి ఏడిపిస్తో వుంటారు గొడ్లకాడ పిల్లలంతా.

“అదేందిరా ఎల్లమందా?” అంటాడు నర్సిగాడు.

“తాడి సెట్టుమీదనుంచి పడ్డానంటలే సిన్నప్పుడు!” రోజూ అదే సమాధానం చెప్తాడు ఎల్లమంద.

“కాదులే! గుఱ్ఱం తన్నిందంటగా?” అంటాడు కోటిగాడు.

“కాదులే! గాడిద తన్నిందంటలే” అంటాడు సుబ్బాయి.

అంతలో ఎల్లమంద నెత్తిమీద ముసుగు వేస్తాడు వొకడు. తలో చెబ్బ వేస్తారు. ఎల్లమందకు కోపంవచ్చి అరిచే సరికి తలో పక్కన పారిపోతారు.

పొద్దున్నే లేవడం; అన్న పేళదాకా యింట్లో చాకిరి చేయడం; అన్నం మూటకట్టుకొని గొడ్డను విప్పడం; సాయం కాలందాకా పొలాన కుర్రాళ్ళ, గొడ్డమధ్యా నలగడం; పచ్చి గడ్డిమోపు నెత్తిన వేసుకొని పొద్దుపోయేసరికి యింటికి చేరడం; దారిలో ఎవరై నా పిలిచి ‘యల్లమందయ్యా’ అని అడిగితే చెప్పినపని చేసిరావడం—ఇలా వెళ్ళమారిపోతోంది యెల్లమందయ్య బతుకు.

ఇంతవరకూ యెల్లమందయ్య వెర్రి బాగుల తనంలోకంలో యితరులకు ఉపయోగపడిందే గాని అపకారం చేయలేదు. కాని—

....

....

....

....

ఒక రోజున పొలాన—

‘ఏయ్! ఏహయ్!! తి-తిరిగో!’ ఎల్లమంద కట్టమీద నుంచొని కేకేశాడు.

కోటిగాడి గేదె పెసరచేలో పడి పరపరా తింటున్నది. కోటిగాడు అల్లంత దూరంలో నుంచొని చూడనట్టే గేదెను భద్రయ్యగారి పెసరచేలో మేపుతున్నాడు.

“ఓ-ఓరేయ్ కోటిగా నే-న్నే వచ్చానంటే ప-ప్పాణం తీతా!” మళ్ళీ కేకేశాడు యల్లమంద.

కోటిగాడు బర్రెను మల్లేయడం అలావుంచి, గొర్రెపోతు పలుపు విప్పి చేలోకి తోలాడు.

ఎల్లమందకు వళ్ళు తెలియని కోపం వచ్చింది. రంయిన కట్టమీద నుంచి చేలోకి పరుగెత్తాడు. ఎల్లమంద రావడంచూసి, కోటిగాడు యల్లమందకు చిక్కకుండా కట్టమీదకు పరుగెత్తాడు.

ఇవ్వాళ కోటిగాడు యల్లమందమీద పగపట్టాడు. నిన్న యల్లమంద బర్రె మీదకు కర్ర విసిరితే పక్కనేవున్న కోటాయికి తగిలింది. అదీ వాడి కోపం యల్లమందమీద. ఎలాగయినా కసితీర్చుకోవాలని పూనివున్నాడు కోటాయి.

ఎల్లమంద పెసరచేలో పడ్డ బర్రెను నాలుగు బాది మల్లేసి వచ్చేసరికి కాలవకట్టమీద చెట్టుకు వేలాడకట్టివున్న అన్నం మూట కాస్తా మాయమైంది!

“ఇయ్యండశ! అన్నంకాడ పరాశక మేంది?” అన్నాడు యల్లమంద. నర్సయ్య, పోలాయి, చింతడూ మాకు తెలియదంటే మాకు తెలియదన్నారు.

“నా-న్నాయాల! కొక్క-కోటిగాడిపనే? కోపంతో అరిచాడు యల్లమంద.

ఎడంగా చెటుకానుకు నుంచున్న కోటాయి కసుక్కున నవ్వాడు.

“నత్తోడోయ్! నన్ను అన్నావంటే తంత్రానోయ్!”

పదమూడు పదానుగేశ్శ వయసులోవున్న కోటాయికి మువై ఏయేళ్ళ యల్లమందను అలా ధిక్కరించి అనే ధైర్యం ఎక్కడుంచి వచ్చిందీ వేరే చెప్పాల్సిన పనిలేదు. ఎర్రబాగుల ఎల్లమంద అంటే అందరికీ అలుసే !

“యాడ దాశావురా ? అ-అన్నంమూట !” అంటూ యల్లమంద ఎడంగా కూర్చున్న కోటాయిమీదకు పరిగెత్తాడు.

కోటాయిమీదకు పోతున్న యల్లమంద కాళ్ళమధ్య వొకడు కర్ర తగిలించాడు. కాళ్ళు మెలిపడి తవుక్కున కింద పడ్డాడు యల్లమంద.

మిగతావాళ్ళంతా యీలలూ, కేకలూ వేశారు. కోటాయి అదే పరుగు. యల్లమందకు దొరక్కుండా పారి పోయాడు.

కిందపడ్డ ఎల్లమంద దిమ్మిరపోయాడు. దోక్కుపోయిన మోకాళ్ళు నిమురుకొంటూ లేచినించొన్న యల్లమందకు తన్ను ఎవరు పడేసింది అంతు పట్టలేదు.

రావడానికిమాత్రం కోపం అందర్నీ మింగేయాలన్నంత వచ్చింది. కాని గ్రేంచేస్తాడు?

అందర్నీకలిపి నోటికివచ్చిన బూతులు తిట్టాడు. చివరకు తన కోపాన్ని తనే దిగమింగుకొంటూ వాళ్ళనుంచి దూరంగా వెళ్ళిపోయాడు.

మిట్టమధ్యాహ్నం. పొద్దు నెత్తిమీది కొచ్చింది. ఎండ నెత్తిమాడుస్తోంది.

ఎల్లమంద కడుపులో ఆకలిచిచ్చు రగులుకొంటూంది. కాలుగాలిన పిల్లిలా అన్నంమూటకోసం ప్రతి దుబ్బా, ప్రతి

పొదా, ప్రతి గుంటా వెదికాడు. పొద్దు తిరిగిందాకా వెతికినా ఎక్కడా కనిపించలేదు పాపం.

రోజూ ఆవేళకు చేలో వున్న మెరక దిబ్బమీద రెండు వాటల గడ్డి దోకేవాడు. యివాళ మొక్క పరకైనా యింత వరకూ దోకలేదు. వచ్చిగడ్డిమోపు లేకుండా యింటికి పోతే భద్రయ్యగారు ఎగబడతాడు.

ఎల్లమంద కళ్ళమీద ఎడంచేయి అడ్డం పెట్టుకొని పొద్దు వంక చూశాడు. పొద్దు వాటాలిపోతోంది. ఆదరాబాదరా పెసరచేలో వున్న మెరకదిబ్బమీదకు పోయి దోకుడుపార తీసుకొని గడ్డి దోకటం మొదలుపెట్టాడు.

ఇంకా రెండుబారలు పొద్దుంది. గడ్డి రెండు వాటలయింది. ఎల్లమందకు శరీరం చెమటలు కారిపోతోంది. దోక్తు పోయిన మోకాళ్ళు చురచుర లాడుతున్నాయి. కడుపులో ఆకలిమంటలు దహించుకుపోతున్నాయి. గుండెలు వేగంగా కొట్టుకుంటున్నాయి. చేతిలోని దోకుడుపార పచ్చగడ్డి నేలమీద “పరపర” లాడుతోంది. ఎల్లమంద బుర్రలో హోరుసాగింది.

ఆ హోరులో — అన్నంమూట! కోటాయి! అన్నం మూట!! కోటాయి!!

ఎల్లమంద ఏదో చప్పుడైన శబ్దం విని తల వైకెత్తి చూశాడు.

తన యజమాని పెసరచేలో గొడ్లు పడి మేస్తోన్నాయి! ఎరగనట్టే ఎడంగా నుంచున్నాడు కోటాయి!!

ఎల్లమందకు వళ్లు మండింది. అసలే తిక్కమనిషి. దానికి తోడు ఆకలితో మండిపోతూన్న మనిషి. ఎల్లమందకు ఉన్న మతి కాస్తా పోయింది!

ఇహ చూడునాయనా, యెల్లమంద వళ్ళు తెలియని వెర్రి ఆవేశంతో, చేతిలోఉన్న దోకుడుపారతో వొక్క దూకు దూకాడు !

“వారే కోటిగా !” అంకె వేశాడు యెల్లమంద.

మెరకదిబ్బమీదినుంచి దూకిన దూకడం పెసరచేను గట్టు పక్కన వున్న కోటిగాడి దగ్గరొచ్చి వాలాడు...

వెన్నిచ్చి పిక్కబలంకొద్దీ పారిపోబోతూన్న కోటిగాడి కణతలమీదగా చేతిలోవున్న దోకుడుపారతో లాగి వొక్క తీత తీశాడు యెల్లమంద.

“అమ్మో !!”

బిళ్ళంగోడులా పైకి లేచి కిందపడ్డాడు కోటిగాడు !

పంటచేలో పడి విలవిలా తన్నుకుంటోన్న కోటిగాడి కణతలమీదినించి, ముక్కుల్లోంచి వుబికివస్తోన్న రక్తం పచ్చ గడ్డిని తడిపి నెరియల్లోకి జారిపోతోంది.

ఎల్లమంద చేతులో వున్న పార అవతల పారేసి తత్తరతో చేలకడ్డంపడి పరిగెత్తసాగాడు.

కాలవ కట్టమీదున్న గొడ్డకాడి కుర్రాళ్ళు, పొలంమీద పనిచేసుకొంటూన్నవాళ్ళూ పరుగులమీదవచ్చి కోటా యి చుట్టూ చేరారు.

కొంతమంది పరిగెత్తిపోతూన్న యెల్లమందను తగిలి పట్టుకొన్నారు.

ఎల్లమందను పట్టుకొని రొమ్ముల మీదా, దొక్కలోనూ కుమ్మారు చావ చితక బాదారు.

ఎల్లమంద వళ్ళు హూనాం హూనాం అయిపోయింది. శరీరమంతా కమిలి నెత్తురు ముద్దయిపోయి, యింటికి చేరాడు యల్లమంద.

యింటికొచ్చిన యల్లమందను చూసి య జ మా ని భద్రయ్య కొయ్యబారి పోయాడు.

తెప్పరిల్లుకొని—“ఏం జరిగిందిరా, ఎల్లమందా?” అని అడిగాడు.

ఎల్లమంద నోట మాట లేదు. అర్థరహితంగా దీనంగా యజమాని కళ్ళల్లోకి చూశాడు.

కోటిగాడి మరణవార్త వూళ్ళో గప్పుమంది! ఊరంతా వొకటే నూట వినపడుతోంది—

“ఎల్లమంద పిల్లాడ్ని చంపాడు!” అందరి నోటా అదే మాట.

ఆ రాత్రి యల్లమంద గొడ్డసావిట్లో చేరి వోమూల ముడుచుకుని పడుకొన్నాడు.

రాత్రి భోజనాలు అయాక వూళ్ళో పెద్ద తలకాయ లన్నీ భద్రయ్యగారింట్లో సమావేశమయినై.

“ఏంచేద్దాం?” సలహా అడిగాడు భద్రయ్యగారు.

“ఏదోవోహాటి చేయాలి! పోలీసులకు తెలిస్తే తంటా వచ్చి పడుతుంది!” అన్నాడు రత్తయ్య.

“అదే అడుగుతున్నాను?” అన్నాడు భద్రయ్య.

“కోటిగాడి తండ్రి చేతులో రెండొందలు పెట్టి సర్ది చెప్పితే సరి!” నరసింహయ్య సలహాగా అన్నాడు.

“రెండొందలే!” భద్రయ్యగారికి గుండెలు చిక్కపట్టినై.

“ఆఁ—అంతవరకై నా ఇవ్వకపోతే వా దొప్పుకోడు !
శవాన్ని పోలీసులొచ్చిందాకా వుంచుతానంటున్నాడు కోటిగా
డయ్య !” అన్నాడు రత్తయ్య.

“వాడికి రెండొందలిచ్చినా పోలీసుల బెడద లేకుండా
పోతుందని నమ్మక మేముంది ?”

‘వాళ్ళకూ ఆ చేతుల్తోనే విదిలిస్తే సరి !’

‘ఆఁ అంతే ! ఇంకా రెండొందలు నీవి కా వ ను కో
భద్రయ్యా ! పాపం వెర్రోడి ముహం చూసి !’ అన్నాడు
రత్తయ్య.

“అదికాదు రత్తయ్యమామా ! ఇంతాచేస్తే ఆ పిచ్చాడు
మళ్ళీ యిట్టాంటి పనిచేయకుండా వుంటాడనే నమ్మక
మేముంది ?” భద్రయ్యగారికి ధర్మసందేహం వచ్చింది. అసలు
విషయం యల్లమంద ప్రాణాలమీదకంటే భద్రయ్య గారికి
నాలుగు పచ్చనోట్లపైనే ప్రేమ జాస్తి !

‘అదీ నిజమేలే భద్రయ్యా !’ అన్నాడు రత్తయ్య.

“కాకి పోతే యీ వెర్రాడ్ని పెట్టుకొని పీకలమీద కెవరు
తెచ్చుకొంటారు ?” అన్నాడు భద్రయ్య.

“సరే ! నీ యిష్టం ! వస్తాం !” అని చెప్పి రత్తయ్య, నర
సింహయ్యలు లేచి వెళ్ళారు

వాళ్ళటు వెళ్ళగానే భద్రయ్యగారు సావిట్లో పడు
కొన్న యల్లమందదగ్గరకు వెళ్ళాడు.

“ఒరే ! యల్లమందా !”

‘ఏందయ్యగోరూ !’ మగత నిద్దర్లోవున్న యల్లమంద
తత్తరపోయి లేచి కూర్చున్నాడు.

“ఇంద యీ డబ్బు తీసుకొని ఎటయినా పారిపో!”
యల్లమంద చేతిలో పదిరూపాయల నోటు వుంచాడు యజమాని.

“ఎ-ఎందుకూ? ఎ-ఎక్కడికీ?” అమాయకంగా అన్నాడు యల్లమంద.

‘ఓరి పిచ్చివాడా? యిక్కడుంటే పోలీసులొచ్చి పట్టుకుపోతారా?’

“ప్పొ-పోలీసులే!” పోలీసు లనేసరికి యల్లమంద గుండెల్లో రైళ్ళు పరుగెత్తినై!

“ఇ-ఇంత సీకట్లో యాడికి పోయేది?” అమాయకంగా జాలిగా యజమాని ముహూంలోకి చూస్తూ అన్నాడు యల్లమంద.

“ఎటోకటు పో! తెల్లారేదాకా వుంటే పోలీసులొచ్చి పడ్తారు!”

యజమాని యల్లమందను బయటికి పంపి సావిటీ తలుపులు బిగించాడు.

ఎల్లమంద ఆ రాత్రంతా వూళ్ళో తిరిగి తిరిగి, తెల్లవారు ఝామునకు సత్తం అరుగులమీద పడి నిద్రపోయాడు.

ఉదయాన సత్రంముందు చేరి ఆడుకొంటూన్న పిల్లల్ని చూస్తూ వాళ్ళమధ్య కూర్చునివున్నాడు యల్లమంద.

పిల్లల్లో ఒకడై వాళ్ళ మాటల్లో ఆటల్లో నిమగ్నమై తన్మయత్వం పొందుతూన్న అమాయకుడు యల్లమంద విశాలమైన భుజాలపై బలమైన చేతులు పెడినై.

‘పోలీసులు! పోలీసులు!!’ అని అరుస్తో ఆడుకొంటూన్న పిల్లలంతా చెల్లాచెదురుగా పరిగెత్తారు.

బేడీలు వేసిన చేతుల్తో పోలీసులమధ్య నడిచి వెళ్తూన్న యల్లమంద గుండెల్లో భయం కట్టలు తెంచుకొంది—!